



நிதி அமைச்சகம்

# பொது நிதிநிலை அறிக்கை 2017-18-ல் விவசாயிகளுக்கு ஆதரவான திட்டங்களை அரசு அறிவித்ததன்மூலம், வேளாண் துறை 4%-க்கும் அதிகமான வளர்ச்சி பெறும் விவசாய கடன் அளவு சாதனை அளவாக ரூ.10 லட்சம் கோடியாக நிர்ணயம்: நீர்ப்பாசனத்துக்கான நிதி ரூ.40,000 கோடியாக அதிகரிப்பு பண்ணை வருவாயைப் பெருக்க ரூ.8,000 கோடியில் பால் பதப்படுத்துதல் மற்றும் கட்டமைப்பு வளர்ச்சி நிதி அமைக்கப்படும் என நிதியமைச்சர் அறிவிப்பு

Posted On: 01 FEB 2017 12:32PM by PIB Chennai

சிறப்பான பருவமழையால், வேளாண்மைத் துறை நடப்பு ஆண்டில் 4.1% உயரும் என எதிர்பார்க்கப்படுவதாக அரசு தெரிவித்துள்ளது. அதாவது, 2016-17-ம் ஆண்டில் கரீஃப் மற்றும் ராபி பருவத்தில் விளைவிக்கப்படும் ஒட்டுமொத்த நிலப்பகுதி, முந்தைய ஆண்டைவிட அதிகமாக உள்ளது. நாடாளுமன்றத்தில் தனது 4-வது நிதிநிலை அறிக்கையை தாக்கல் செய்த நிதியமைச்சர் திரு.அருண் ஜெட்லி, “விவசாயிகளுக்கு உரிய நேரத்தில் தேவையான அளவில் கடன் கிடைக்கும். 2017-18-ம் நிதியாண்டில் விவசாயிகளுக்கு கடன் வழங்குவதற்கான இலக்கு ரூ.10 லட்சம் கோடியாக நிர்ணயிக்கப்பட்டுள்ளது,” என்று தெரிவித்தார். மேலும் அவர், கிழக்குப் பகுதி மாநிலங்கள் மற்றும் ஜம்மு-காஷ்மீருக்கு போதிய அளவில் கடன் கிடைப்பதை உறுதிப்படுத்த சிறப்பு நடவடிக்கைகள் எடுக்கப்படும் என்றும் தெரிவித்தார். கூட்டுறவு கடன் சங்கங்களிலிருந்து பெற்ற கடனுக்கு பிரதமர் அறிவித்த 60 நாட்கள் வட்டித் தள்ளுபடி மூலமாகவும் விவசாயிகள் பயனடைவார்கள்.

40 சதவீத சிறு மற்றும் நடுத்தர விவசாயிகள் கூட்டுறவு அமைப்புகளிடமிருந்து கடனைப் பெறுவதாக நிதியமைச்சர் திரு.அருண் ஜெட்லி தெரிவித்தார். செயல்பாட்டில் உள்ள 63,000 தொடக்க வேளாண்மை கூட்டுறவு சங்கங்களையும் கணினிமயமாக்கவும், மாவட்ட மத்திய கூட்டுறவு வங்கிகளுடன் ஒருங்கிணைக்கவும் நபார்க்கு ஒத்துழைப்பு அளிக்க அரசு உறுதிபூண்டுள்ளதாக அவர் தெரிவித்தார். இந்தப் பணிகள் ரூ.1,900 கோடி செலவில், மூன்று ஆண்டுகளில் முடிக்கப்படும். சிறு மற்றும் நடுத்தர விவசாயிகளுக்கு தடையில்லாமல் கடன் கிடைப்பதை உறுதிப்படுத்துவதற்காக மாநில அரசுகளின் நிதியுடன் இந்தத் திட்டம் செயல்படுத்தப்படும்.

விவசாயிகளுக்கு ஆதரவான மற்ற சலுகைகளை விவரித்த நிதியமைச்சர், “நபார்கு அமைப்பில் ஏற்கனவே நீண்டகால நீர்ப்பாசன நிதியம் அமைக்கப்பட்டுள்ளது. இந்த நிதியத்துக்கு கூடுதலாக ரூ.20,000 கோடி வழங்கப்படும் என்று பிரதமர் அறிவித்துள்ளார். இதன்மூலம், நிதியத்தின் அளவு ரூ.40,000 கோடியாக அதிகரித்துள்ளது,” என்றார்.

பயிர்க் காப்பீட்டுத் திட்டத்தில் சேர்க்கப்பட்ட நிலத்தின் அளவு, 2016-17-ம் ஆண்டில் ஒட்டுமொத்தமாக பயிரிடப்பட்ட நிலத்தில் 30 சதவீதமாக இருந்தது. இது 2017-18-ம் ஆண்டில் 40%-ஆகவும், 2018-19-ம் ஆண்டில் 50%-ஆகவும் அதிகரிக்கச் செய்யப்படும். இந்தத் திட்டத்துக்காக 2016-17-ம் நிதியாண்டுக்கான பட்ஜெட் மதிப்பீட்டில் ரூ.5,500 கோடியாக இருந்த அளவு, பழைய நிலுவைகளை வழங்குவதற்காக திருத்தியமைக்கப்பட்ட மதிப்பீட்டில் ரூ.13,240 கோடியாக அதிகரிக்கப்பட்டுள்ளது. இதற்காக 2017-18-ம் ஆண்டில் ரூ.9,000 கோடி வழங்கப்படும். இந்தத் திட்டத்தின் கீழ், உறுதியளிக்கப்படும் காப்பீட்டுத் தொகை, இரண்டு மடங்காக அதிகரித்துள்ளது. அதாவது, 2015-ம் ஆண்டு கரீஃப் பருவத்தில் ரூ.69,000 கோடியாக இருந்த அளவு, 2016-ம் ஆண்டு கரீஃப் பருவத்தில் ரூ.1,41,625 கோடியாக அதிகரித்துள்ளது.

கடந்த ஆண்டின் பட்ஜெட் உரையில், விவசாயிகளின் வருமான உத்தரவாதத்தில் கவனம் செலுத்தப்பட்டு, 5 ஆண்டுகளில் விவசாயிகளின் வருமானத்தை இரண்டு மடங்காக அதிகரிக்கப்படும் என்று உறுதியளித்ததை குறிப்பிட்ட திரு.ஜெட்லி, விவசாயிகள் தங்களது உற்பத்தியை அதிகரிக்கவும், அறுவடைக்கு பிந்தைய சவால்களை சந்திக்கவும் அரசு பல்வேறு நடவடிக்கைகளை எடுக்கும் என்று தெரிவித்தார். தேசிய வேளாண் சந்தையின் (e-NAM) அளவை தற்போதைய 250 சந்தைகளிலிருந்து 585 வேளாண் உற்பத்தி சந்தைகள் அளவுக்கு விரிவுபடுத்தப்படும். மேலும், தேசிய வேளாண் சந்தைகளில் தூய்மையாக வைத்திருக்கவும், தரம் உயர்த்தவும், பேக்கேஜிங் வசதிகளை அளிக்கவும் ரூ.75 லட்சம் வரையான உச்சவரம்புடன் ஒவ்வொரு தேசிய வேளாண் சந்தைக்கும் நிதியுதவி அளிக்கப்படும்.

விவசாயிகளுக்கு கூடுதல் வருவாய் ஆதாரமாக பால் உற்பத்தி இருப்பதை ஒப்புக் கொண்ட நிதியமைச்சர் திரு.அருண் ஜெட்லி, அடுத்த மூன்று ஆண்டுகளில் ரூ.8,000 கோடியில் பால் பதப்படுத்துதல் மற்றும் கட்டமைப்பு வளர்ச்சி நிதியை நபார்கு அமைப்பில் ஏற்படுத்த உள்ளதாக அறிவித்தார். மண் சுகாதார அட்டை வழங்கும் திட்டம் முன்னேற்றமடைந்துள்ளதை அவர் குறிப்பிட்டார். இருந்தாலும், வேளாண் விஞ்ஞான மையங்களில் புதிய சிறிய அளவிலான ஆய்வகங்களை அமைக்க அரசு முடிவுசெய்துள்ளது. நாட்டில் உள்ள 648 வேளாண் விஞ்ஞான மையங்களிலும் இந்த சிறிய ஆய்வகங்கள் அமைக்கப்படுவதை உறுதிப்படுத்த நடவடிக்கை எடுக்கப்படும் என்று திரு.அருண் ஜெட்லி தெரிவித்தார்.

<><><><><>

(Release ID: 1482269) Visitor Counter : 2

